



## Fígjarmálaráðið

### Løgtingið

Dagfesting: 06. mars 2019  
Mál nr.: 19/00092  
Málsviðgjørt: HKV  
Eftirkannað: 20. februar 2019

**Løgtingsmál nr. 152/2018: Uppskot til lögtingslóg um broyting í lögtingslóg um meirvirðisgjald (Meirvirðisgjaldslógin)** (Leingja umsóknarfreist fyri mvg-afturbering til almannagagnligt frítíðarvirksemi)

### Uppskot til

#### **Lögtingslóg um broyting í lögtingslóg um meirvirðisgjald (Meirvirðisgjaldslógin)**

(Leingja umsóknarfreist fyri mvg-afturbering til almannagagnligt frítíðarvirksemi)

#### § 1

Í lögtingslóg nr. 136 frá 8. september 1992 um meirvirðisgjald (Meirvirðisgjaldslógin), sum seinast broytt við lögtingslóg nr. 190 frá 21. desember 2018, verður í § 3 a, stk. 2, nr. 3 “31.

desember 2019” broytt til: “31. desember 2024”.

#### § 2

Henda lögtingslóg kemur í gildi dagin eftir, at hon er kunngjørd.

## **Kapittul 1. Almennar viðmerkingar**

### **1.1. Orsakir til uppskotið**

Orsökina til, at uppskotið verður lagt fram, er, at landsstýriskvinnan í fíggjarmálum ynskir at leingja freistina fyri at søkja um mvg-afturbering sambært § 3a í mvg-lógini. Hetta er orsakað av, at ynskt verður at stuðla felagsskapum – eitt nú innan ítrótt, mentan og átrúnað – ið gera íløgur í bygningar, við at hesi ikki skulu rinda mvg av íløguni. Henda lógarbroyting ger, at kostnaðurin av ílögum innan virksemini, ið er ikki-vinnuligt, almannagagnligt og heilt ella partvíst sjálvboðið, gerst 20% lægri, enn hann hevði verið, um 25% mvg varð lagt aftur at íløgukostnaðinum.

### **1.2. Galdandi lóggáva**

Sambært galdandi lóggávu kunnu felagsskapir, stovnar og grunnar, ið gera íløgur fyri meira enn 1 mió. kr. (mvg ikki íroknað) eftir umsókn fáa endurgoldið inngangandi meirvirðisgjald av samlaða íløgukostnaðinum.

Treytirnar fyri at fáa endurgoldið meirvirðisgjaldið eru:

- 1) at talan ikki er um vinnuligt virksemini
- 2) at talan er um almannagagnligt frítíðarvirksemini
- 3) at í minsta lagi 33% av samlaða íløgukostnaðinum er fingin til vega sum gáva ella við óløntum og sjálvboðnum arbeiði

Endurgoldið meirvirðisgjald skal rindast aftur í landskassan eftir ásetingunum í kapittul 7 í kunngerð um lutfalslugan frádráttarrætt fyri meirvirðisgjald og um javnan av inngangandi avgjaldi av íløgugøgnum, um íløgur verður seld ella ikki longur verður nýtt til atlaða virkseminið og til almannagagnligt frítíðarvirksemini.

Skipanin hevur verið galdandi síðan 2010 og skuldi í fyrsta umfari einans vera í gildi til 31. des. 2012. Síðan hevur skipanin verið longd 2 ferðir. Fyrst var umsóknarfreistin longd til 31. des. 2015 og síðan til núverandi freist, sum er 31. des. 2019.

Sambært galdandi lógtingslóg skal umsókn um endurgjald fyri inngangandi meirvirðisgjald vera móttikin av TAKS í seinasta lagi 31. desember 2019.

### **1.3. Endamálið við uppskotinum**

Endamálið við uppskotinum er at leingja freistina fyri, nær umsókn um endurgjald skal vera inni, soleiðis at skipanin kann halda fram í 5 ár afturat.

### **1.4. Samandráttur av nýskipanini við uppskotinum**

Uppskotið hevur við sær, at freistin fyri, nær umsókn um endurgjald fyri inngangandi meirvirðisgjald skal vera móttikin av TAKS, verður longd frá 31. desember 2019 til 31. desember 2024.

## 1.5. Ummæli og ummælisskjal

Málið hevur ligið til hoyring á hoyringarportalinum hjá Føroya Landsstýri.

Eittans hoyringarsvar er innkomið. Tað er frá Frískúlanum í Havn. Tey vísa á, at íløgur, ið frískúlar gera, eru ikki umfataðar av skipanini, tí talan skal vera um frítíðarvirksemi. Tey mæla til, at eisini íløgur hjá frískúlum verða umfataðar.

### *Viðmerkingar frá Fíggjarmálaráðnum*

Endamálið við skipanini er at stuðla almennagagnligum frítíðarvirksemi. Taks – ið umsitur MVG-lógina – tulkar hetta soleiðis, at frískúlabýgging ikki er umfatað, tí talan er ikki um frítíðarvirksemi. Tað vildi tí ikki verið í samsvari við endamálið við skipanini, um bygging av frískúlum eisini bleiv umfatað. Skal stuðul veitast til at byggja frískúlar, eigur tað at gerast í aðrari lóggávu, ella undir aðrari skipan. Endamálið við hesum uppskotinum er einans at leingja galdandi skipan – ikki at gera nýggjar skipanir. Fíggjarmálaráðið hevur tí valt ikki at broyta orðingina.

## Kapittul 2. Avleiðingarnar av uppskotinum

### 2.1. Fíggjarligar avleiðingar fyri land og kommunur

Uppskotið hevur fíggjarligar avleiðingar fyri landskassan.

Sambært TAKS eru endurrindaðar samanlangt 132 mió. kr. síðan skipanin kom í gildi í 2010. Hetta samsvarar við í miðal 15 mió. kr. árliga.

(mió. kr.)	2010/11	2012	2013	2014	2015	2016	2017	2018	Í alt
Afturbering	4,7	9,6	27,1	31,4	18,1	13,8	9,0	18,6	132,3

Hinvegin kann henda stuðulsskipan gera, at íløgur verða gjørdar, ið annars ikki vórðu gjørdar vegna samsvarandi hægri kostnað. Hetta eru íløgur, ið skapa størv og virksemi í samfelagnum, og harvið eisini avleiddar skatta- og avgjaldsinntøkur til land og kommunur.

### 2.2. Umsitingarligar avleiðingar fyri land og kommunur

Uppskotið hevur umsitingarligar avleiðingar fyri TAKS. Tey skulu nú umsita skipanina í 5 ár afturat. Sambært TAKS hevur skipanin ikki við sær nógva umsiting.

### 2.3. Avleiðingar fyri vinnuna

Uppskotið hevur ikki avleiðingar fyri vinnuna.

### 2.4. Avleiðingar fyri umhvørvið

Uppskotið hevur ikki avleiðingar fyri umhvørvið.

### 2.5. Avleiðingar fyri serstøk øki í landinum

Uppskotið hevur ikki avleiðingar fyri serstøk øki í landinum.

### 2.6. Avleiðingar fyri ávísar samfelagsbólkar ella felagsskapir

Uppskotið hevur jalligar avleiðingar fyri felagsskapir, ið gera íløgur til almennagagnligt virksemi. Hesi kunnu nú fáa mvg-afturbering í 5 ár afturat.

## **2.7. Millumtjóðasáttmálar á økinum**

Uppskotið hevur ikki avleiðingar fyri millumtjóðasáttmálar á økinum.

## **2.8. Tvørgangandi millumtjóðasáttmálar**

Uppskotið hevur ikki avleiðingar fyri tvørgangandi millumtjóðasáttmálar á økinum.

## **2.9. Markaforðingar**

Uppskotið hevur ikki við sær markaforðingar.

## **2.10. Revsing, fyrisitingarligar sektir, pantheimildir ella onnur størri inntriv**

Uppskotið áleggur ikki revsing, fyrisitingarligar sektir, pantheimildir ella onnur størri inntriv.

## **2.11. Skattir og avgjöld**

Uppskotið frítekur felagsskapir, ið gera íløgur til almannagagnligt virksemi fyri mvg í 5 ár afturat.

## **2.12. Gjöld**

Uppskotið áleggur ikki gjöld.

## **2.13. Áleggur lógaruppskotið likamligum ella lögfrøðiligum persónum skyldur?**

Uppskotið áleggur ikki likamligum ella lögfrøðiligum persónum skyldur.

## **2.14. Leggur lógaruppskotið heimildir til landsstýrismannin, ein stovn undir landsstýrinum ella til kommunur?**

Uppskotið leggur ikki heimildir til landsstýrismannin, ein stovn undir landsstýrinum ella til kommunur.

## **2.15. Gevur lógaruppskotið almennum myndugleikum atgongd til privata ogn?**

Uppskotið gevur ikki almennum myndugleikum atgongd til privata ogn.

## **2.16. Hevur lógaruppskotið aðrar avleiðingar?**

Uppskotið hevur ikki aðrar avleiðingar.

## 2.17. Talvan: Yvirlit yvir avleiðingarnar av lógaruppskötinum

	Fyri landið ella landsmyndugleikar	Fyri kommunalar myndugleikar	Fyri pláss ella øki í landinum	Fyri ávísar samfelagsbólkar ella felagsskapir	Fyri vinnuna
Fíggjarligar ella búskaparligar avleiðingar	Ja	Nei	Nei	Ja	Nei
Umsitingarligar avleiðingar	Ja	Nei	Nei	Nei	Nei
Umhvørvisligar avleiðingar	Nei	Nei	Nei	Nei	Nei
Avleiðingar í mun til altjóða avtalur og reglur	Nei	Nei	Nei	Nei	Nei
Sosialar avleiðingar			Nei	Nei	

### Kapittul 3. Serligar viðmerkingar

#### 3.1. Viðmerkingar til ta einstøku greinina

##### Til § 1

Freistin fyri, nær umsóknir um endurgjald fyri inngangandi meirvirðisgjald skulu verða TAKS í hendi, verður longd fimm ár, frá 31. desember 2019 til 31. desember 2024.

##### Til § 2

Áseting um gildiskomu.

Fíggjarmálaráðið, 06. mars 2019

**Kristina Háfoss**  
landsstýrismaður

/ Bjarni Askham Bjarnason

#### Yvirlit yvir fylgiskjøl:

Fylgiskjal 1: Javntekstur

Fylgiskjal 2: Hoyringarsvar frá Frískúlanum í Havn